

قانون مذہب اور اخلاقیات

قانون کی کوئی جامع تعریف ممکن نہیں ہے اور نہ لغوی اعتبار سے اس کا کوئی ایک مفہوم متعین کیا جاسکتا ہے۔ اس موضوع پر اگرچہ کئی کتابیں موجود ہیں لیکن وہ قانون کی کچھ خصوصیات متعین کرنے کے علاوہ کسی جامع تعریف تک نہیں پہنچتیں۔ کانت (۱۷۲۳-۱۸۰۳) نے کہا تھا کہ ”وکیل اب تک اپنے تصور قانون کی تعریف کی تلاش میں سرگزداں ہیں“ اور کانت کے ڈیڑھ صدی کے بعد جولیس استون (Julius Stone) کو کہنا پڑا کہ ”قانون لازمی طور پر ایک مجرد اصطلاح ہے اور اس کی تعریف کرنے والے کو آزادی ہے کہ وہ تجیری کی کوئی بھی سطح پر لے۔ لیکن اسی طرح یہ بھی لازم ہے کہ اس چنان میں وہ اس بات کا خیال رکھے کہ قانون کی وہ تعریف جو اس نے پسند کی ہے باعثی ہے اور اس زمانے کے لوگوں کے تجربہ کا ایک اہم حصہ ہے اور یہ کہ وہ تعریف ان کے حقوق کی حفاظت کرتی ہے۔“ (۱)

ہارت کے نزدیک قانون کی کوئی تعریف اس کے تین بنیادی پہلوؤں کو نظر انداز نہیں کر سکتی۔ ۱۔ قانون اور سماجی نظم و ضبط کا تعلق۔ ۲۔ قانون اور اخلاقی واجبات کا تعلق۔ ۳۔ قواعد و ضوابط کی تفصیل اور ان کا قانون سے تعلق۔ (۲) بعض مفکرین نے قانون کی کچھ اور صفات اور خصوصیات بیان کی ہیں جن

میں سے چند یہ ہیں۔ ۱۔ قانون ایک مرکب اور کلی تصور ہے۔ ۲۔ اس تصور میں وہ سماجی اقدار شامل ہیں جو کسی معاشرہ کے کردار کو منضبط کرتی ہیں۔ ۳۔ قانون بنیادی طور پر سماجی تصور ہے۔ ۴۔ یہ تصور اگرچہ بیچیدہ ہے تاہم نہایت منضبط ہے۔ ۵۔ قانون خصوصی طور پر جابرانہ ہے۔ ۶۔ یہ تصور اداروں کے ذریعہ شکل پذیر ہوتا ہے۔ ۷۔ قانون کے برقرار رہنے کا معیار اس کی اثرپذیری ہے۔ (۳)

قانون کے تصور کا ارتقاء جس طرح انسانی تاریخ میں ہوا ہے اس کا مطالعہ قانون کی اسی قسم کی خصوصیات کی طرف اشارہ کرتا ہے مثلاً قانون کا اختیار، اس کی منتاس کا عالمگیر اطلاق، قانون کے ساتھ حقوق اور امور واجبه کا تصور، قانون کی قوت نافذہ۔ ان سب خصوصیات کے بغیر کسی قاعدے یا رواج کو قانون کہنا صحیح نہ ہو گا۔

قانون کی تعریف میں دو پہلو اور بھی شامل ہیں۔ اول یہ کہ قانون اس طرح پیش کیا گیا ہو کہ عدالتیں اس کی روشنی میں فیصلے کر سکیں اور دوم یہ کہ قانون اور اصول میں ایک اخلاقی قدر بھی مضمون ہو جو معاشرتی معیار کی نشان دہی کرتی ہو۔ اس میں شک نہیں کہ معاشرتی معیار مختلف معاشروں اور مختلف زمانوں میں بدلتا رہتا ہے، لیکن ایک مرکزی قدر، پھر بھی ان سب میں مشترک ہوتی ہے۔

قانون سے متعلق یہ بنیادی تصورات ایک فلسفی یا معلم اخلاق کو یہ حق دیتے ہیں کہ وہ قانونی تصورات کے متعلق بامقصود بات کرے اور خاص طور پر قانون، اخلاق اور مذہب کے مابین رشتے کو واضح طور پر سمجھنے کی کوشش کرے۔ ہر قانون کا، جو معاشرتی اختاب اور انضباط کے ذریعے کے طور پر بنایا گیا ہو، ایک اخلاقی پہلو ہوتا ہے اور اس میں ایک اخلاقی اصول مضمون ہوتا ہے، چاہے وہ بظاہر اخلاقی صفات سے کتنا ہی مura کیوں نہ نظر آتا ہو۔

عدل کے لئے انسان کی قدیمی تلاش و جستجو، دوسرے لفظوں میں خیر و شر کی جستجو ہے اور قانون کا مقصد معاشرے میں خیر کا قیام ہے۔ اسی لئے اخلاقی مفکرین کا

یہ فرض ہے کہ وہ ایک طرف قانون اور اخلاق کے رشتے کو واضح کریں اور دوسری طرف قوانین کا اخلاقی نقطہ نظر جائزہ لیں اور یہ بتائیں کہ کون سے قوانین اخلاقی ہیں اور خیر کے قیام میں مدد و معاون ہیں اور کون سے معاشرتی تبدیلیوں یا کسی اور وجہ سے اخلاقی اثر پذیری کھو چکے ہیں یا ان کی توقع سے اخلاقی اقدار پروان نہیں چڑھتیں۔

یہ بات محض اتفاقی نہیں کہ مابعد الطیعت اور علمیات کے اکٹراہم مسائل کی جزیں اس وقت کے اخلاقی اور قانونی مباحثت میں پھیلی ہوئی ہیں۔ تاریخ تصور قانون کا ایک معمولی مطالعہ بھی اس بات کو واضح کر سکتا ہے۔ یونانی مفکرین عدل کے تصور کا تجربیہ کرتے نظر آتے ہیں، 'اسلامی فقہا'، 'توحید'، معاشرتی عدل اور معاشرتی معیاروں سے بحث کرتے ہیں، 'قوون و سلطی' اور روی مقتن نظری قانون اور انصاف کی بات کرتے ہیں اور عصر حاضر کے قانون دان، 'فطی حقوق' اور سماجی ضرورت کی اہمیت جلتاتے ہیں۔ ان سب کامشتر کے موضوع، قانون کی اخلاقی قدر و قیمت تعین کرنا ہے۔ تاریخی طور پر ان مفکرین کے سیاق چاہے کتنے ہی مختلف کیوں نہ ہوں ان کا مرکزی سوال ایک ہی ہوتا ہے، اور وہ یہ کہ "قانون کیا ہوتا چاہیے؟" اور جوں ہی ہم قانون کیا ہوتا چاہیے؟ پوچھتے ہیں، تو اس سوال میں قدر و قیمت کا ایک سوال مضمون ہوتا ہے۔ دوسرے الفاظ میں ہم ان معیارات کی جلاش میں ہیں جو کسی قانون کو صحیح قرار دے سکتے ہوں اور معاشرے میں خیر پذیری کا ذریعہ بن سکتے ہوں۔ ظاہر ہے کہ یہ انسانی تفہیم کی بات ہے اور کوئی ایسا قانون جس کی اخلاقی قدر و قیمت انسانی فہم سے بالاتر ہو، انسان کے لیے وضع نہیں کیا جاسکتا۔

کسی قانون کی اخلاقی قدر و قیمت کا تعین کس کی ذمے داری ہے؟ فلسفی کی معلم اخلاق کی یا مقتن کی؟ طرفہ تماشایہ ہے کہ ان میں سے تینوں فرق اپنی ذمے داری ایک دوسرے پر ڈالتے رہے ہیں۔ مقتن اور معلم اخلاق کا کہنا ہے کہ یہ فلسفی کی ذمے داری ہے، اس لیے کہ معاملہ اخلاقی اقدار کے تعین کا ہے اور اس

موضوع سے فلسفہ اخلاق بحث کرتا ہے۔ اس کے برخلاف فلسفی کا کہنا ہے کہ یہ مسئلہ قانونی نظام کی ماہیت، اس کی اثر پذیری، اور معاشرے کی اصلاح سے تعلق رکھتا ہے، اس لئے یہ کام یا تو مقتنی کر سکتا ہے، یا پھر معاشرتی علوم کا ماہر۔ معاشری ماہر، تاریخ دان، اور علم سیاست کے ماہرین کا کہنا ہے کہ ان کے علوم کا اخلاقی اقدار سے تعلق نہیں ہے، وہ تو حقائق سے، جیسے کہ وہ ہیں، سروکار رکھتے ہیں۔ اور ان کا کام ان حقائق کی تصویر کشی کے بعد ختم ہو جاتا ہے۔ کیا ہونا چاہیے؟ اس بحث سے ان کا کوئی تعلق نہیں ہے۔ اخلاقی مفکرین، اس کے برخلاف، خیر و شر، اقدار اور اخلاقی قوانین کی مجرد بحثوں کے ظسم سے باہر نہیں آتے۔ اور سماجی حقائق سے قطع نظر کر کے، اخلاقی نظاموں کی صداقت یا عدم صداقت کے دلائل ڈھونڈنے میں اپنا سارا وقت اور ذہن صرف کر دیتے ہیں۔ یہی وجہ کہ ایسے بہت سے امور جو زندگی کے سماجی و اخلاقی مسائل سے تعلق رکھتے ہیں کبھی کبھی فکر کا موضوع نہیں بنتے۔ قانون کا ایک تاریخی مدرسہ فکر، قانون اور اخلاقیات کے تعلق کا مکر ہے اور کہتا ہے کہ قانون کا تعین روح عصریاً روح معاشرہ کو کرنا چاہیے۔ کسی زمانے میں افراد کا مجموعی ارادہ ہی وہ وقت ہے جو اس بات کا تعین کر سکتی ہے کہ قانون کیا ہونا چاہیے۔ اس کے برخلاف قانون کے تجزیاتی مدرسہ فکر کا کہنا ہے کہ قانون کا اخلاق سے کوئی تعلق نہیں ہے، ایک منطقی آئینہ میں اس بات کا تعین کر سکتا ہے کہ قانون کیا ہونا چاہیے۔ مفکرین قانون ایسے بھی ہیں جو یہ کہتے ہیں۔ کہ قانون کو حاکم کا ارادہ تعین کرتا ہے اور اس حکم کی اطاعت انسان پر واجب ہے۔ وہ لوگ جو قوانین کو سماجی ضرورتوں اور مقاصد کے حصول کا ذریعہ سمجھتے ہیں (جو مختلف زمانوں میں تدریسے مختلف ہو سکتی ہیں) کہتے ہیں کہ قوانین کی اطاعت اس لئے کرنی چاہیے کہ اگر سماجی ضرورتیں پوری نہ ہوں تو انسانی سماج کا قیام ممکن نہیں رہے گا۔ مقتنی اور سماجی علوم کے ماہر، اگرچہ قانون کی اخلاقی قدر و قیمت کے مفکر نہیں ہیں لیکن سمجھتے ہیں کہ یہ کام ان کے دائرہ اختیار سے باہر ہے۔ ان کے خیال میں یہ فلسفہ

اخلاق کا مسئلہ ہے یا پھر مضم اخلاق کا۔ اخلاقی اقدار کا تعین یا یہ فیصلہ کہ کون سے قوانین اخلاقی اعتبار سے بہتر ہیں، سماجی علوم کے ماہر، وکلا، قاضی اور منصف کے دائرہ کار سے باہر ہے۔ قانونی فیصلوں میں اگرچہ اخلاقی اقدار مضم ہوتی ہیں لیکن فیصلے ان مضرات کے پیش نظر نہیں ہوتے، بلکہ قانون اور واقعات کے سیاق و سبق کی روشنی میں ہوتے ہیں۔ اس کے باوجود اس سے انکار نہیں کیا جاسکتا کہ ان اخلاقی مضرات پر توجہ دینا اور قانون اور اخلاق کے رشتے کو تلاش کرنا کسی نہ کسی کام ضرور ہے۔ برے قوانین اور اچھے قوانین میں خط امتیاز، اگرچہ مقتن اور منصف دونوں کھیج سکتے ہیں، لیکن برے اور اچھے کے معیارات سے سیر حاصل بحث کرنا ان کے لیے ناقابل عمل ضرور ہے، اس لیے کہ اس طرح وہ اپنے اصل کام یعنی فیصلوں کی طرف توجہ نہیں کر سکتیں گے۔ ہماری دانست میں اس کام کی اصل ذمہ داری مفکرین اخلاقیات ہی کی ہے جو خیر و شر کے بنیادی تصورات سے بحث کرتے ہیں۔ لیکن ان کا کام یہ بھی ہے کہ بھیش صرف تجدیدی حیثیت سے نہ ہوں بلکہ سماجی حوالوں اور وقت کی ضروریات کے مطابق ہوں۔ اس طرح فلسفہ اخلاق کے ماہرین کو تصورات کے بظاہر ارفع مقام سے نیچے آنا پڑے گا اور اپنے علم کو کسی حد تک اطلاقی علم بنانا پڑے گا۔ وہ علم جو سماجی مسائل کے حل کے لیے تجاویز پیش نہ کرتا ہو بڑی حد تک بے مصرف رہ جاتا ہے۔ بیسویں صدی کے آخری ربع کی خصوصیت یہی ہے کہ اس نے ایک نئے علم کو جنم دیا ہے اور وہ ہے علوم کا "اطلاقی علم" اس فکر کو قوانین کی جائج کے لیے بھی استعمال کیا جاسکتا ہے۔ (۲)

فلسفہ اخلاق، وسیع معنوں میں نیک و بد، خیر و شر، جیسے تصورات کے مفہوم کو تعین کرنے اور انسانی اعمال پر ان کے اطلاق کرنے کا ہی نام ہے۔ قوانین کا بنانا، ان کے مطابق عدالتوں میں انصاف فراہم کرنا، انسانوں کو قانونی تحفظات فراہم کرنا اور معاشرے پر قانون کی حکمرانی سب انسانی اعمال کا حصہ ہیں اور انسان کی زندگی کو کلی طور پر متاثر کرتے ہیں۔ اس لیے یہ اعمال، اس اخلاقی جائج سے نہیں

نقے سکتے جو فلسفہ اخلاق کے جیط کار میں آتا ہے۔ اسی طرح وہ قوانین بھی جو انسانی معاشروں کے لیے بنائے جاتے ہیں اچھے یا بے، خیر یا شر کو فروغ دینے والے، بالآخر یا بے اثر ہو سکتے ہیں اور اس کا فیصلہ فلسفہ اخلاق کا کام ہے۔ جب ہم یہ کہتے ہیں کہ کوئی قانون برا ہے یا یہ کہ ایک عدالتی فیصلہ دوسرے فیصلے سے بہتر ہے یا یہ کہ کسی ملک کے دستور پر نظر ہانی کرنی چاہیے، ہم کسی شے کی قدر و قیمت کا فیصلہ کر رہے ہوتے ہیں۔ اور ان فیصلوں کی صداقت یا کذب، فلسفہ اخلاق کے حوالے کے بغیر ممکن نہیں ہے۔ اس طرح قانون، اخلاقیات کی عدالت میں پیش ہوئے بغیر نہیں رہ سکتا۔

قوانين مقصود بالذات نہیں ہوتے، بلکہ ان کا ایک مقصود ہوتا ہے جس کو پورا کرنے کے لیے وہ بنائے جاتے ہیں۔ یا ان کا ایک ہدف ہوتا ہے جس کے حصول کا وہ ایک ذریعہ ہوتے ہیں۔ یہ مقاصد اور اہداف، عدل کا قیام، فطرت کے قانون سے مناسبت، انسانی حقوق کی حفاظت یا سماجی ضرورتوں کی مکمل اور تنظیم ہو سکتے ہیں۔ ان میں جو مقصد بھی اپنایا جائے قانون کا ایک ہی معیار بن سکتا ہے، اور وہ ہے کہ ”قانون زیادہ سے زیادہ خیر کے حصول کا ذریعہ ہے۔“ خیر کا تصور، متذکرہ مقاصد اور اہداف کی روشنی میں مختلف ہو سکتا ہے۔ لیکن مقاصد اور ان کے مابین یہ فیصلہ کہ کون سے مقاصد دوسروں سے بہتر ہیں، اخلاقیات کی عدالت میں ہی ممکن ہے۔ ساتھ ہی جس خیر کی ہمیں تلاش ہے وہ بجائے خود کیا ہے؟ خیر بھری زندگی کے کہتے ہیں؟ کون سے اعمال ایسے ہیں جن پر خیر کا اطلاق کیا جانا چاہیے؟ اور کون سے اعمال پر شر کا؟ ان سوالوں کا جواب بھی ہمیں اخلاقیات کی بارگاہ سے ہی مل سکتا ہے۔

اخلاقیات اور قانون کا تعلق، ایک لازی تعلق ہے، اور اس سے مفر ممکن نہیں ہے۔ اس تعلق سے ہم لسانی تجزیہ کاروں کی طرح یہ کہہ کر پیچھا نہیں چھڑا سکتے کہ اخلاق، قانون، عدل، جیسی اصطلاحات کے معنے ہم ان الفاظ کے لسانی

استعمال کی تاریخ سے متین کر سکتے ہیں۔ لسانیات اگر ہمیں ان الفاظ کے معنوں کا کھوچ لگا بھی دے تو اس کا اظہار بھی کچھ لفظوں سے ہی ہو سکے گا، اور پھر ان لفظوں کے معنوں کی تلاش کے لیے دوبارہ ہمیں اپنا لسانی سفر شروع کرنا پڑے گا۔ یا اگر ان الفاظ کے معنوں کے لیے ہم زندگی کے واقعات کی طرف اشارہ کریں تو ظاہر ہے کہ یہ الفاظ ایک یا چند واقعات تک محدود نہیں رہیں گے، اور اپنے اطلاق کے لیے ان کو نئے واقعات پر منطبق کرنا ہو گا۔ زیادہ اہم یہ امر ہے کہ زندگی گزارنا صرف لفظی کھیل نہیں ہے بلکہ یہ انسانی اعمال کے حسن و فتح، نیک و بد، اچھائی اور برائی سے راست طور پر متعلق ہے اور ان الفاظ کے معنوں کے کھوچ میں ہم جو طریقہ چاہیں اپنا سیسی یہ سوال پھر بھی باقی رہے گا کہ کون سے اعمال اچھے ہیں؟ اور کون سے بُرے؟ کن کاموں کو کرنا چاہیے اور کن سے پچتا چاہیے۔ لسانی تعریفیں، نہ صادق ہوتی ہیں اور نہ کاذب۔ زندگی سے ہم اپنا چیچھا اس بوجھ بھکڑ کی طرح نہیں چھڑا سکتے جو یہ کہتا ہے کہ ”جب میں کوئی لفظ استعمال کرتا ہوں تو اس کے معنی وہی ہوتے ہیں جو میں چاہتا ہوں۔“ اسی لیے وہ اصطلاحات اور تصورات، جن کا تعلق مابعد الطبعیاتی، یا سماجی حقائق سے ہے، وہ زندگی کی وجودی حالتوں سے پہلو تھی نہیں کر سکتے۔

قوانين، عدالتوں کے بنائے ضابطوں کا نام نہیں ہے۔ نج کو قانون ساز ماننے کے معنی ایسے ہی ہوں گے کہ ہم یہ مانیں بھی، مدعیات بناتی ہے۔ یا ایسا (Amoeba)، جیاتیات۔ قوانین تو ایک بنیادی نقشہ یا ایک طریقہ فراہم کرتے ہیں جس کی رو سے نج مقدمات کافیصلہ کرتے ہیں۔ کسی مقدمے کافیصلہ کرتے وقت کوئی نج اس بنیادی نقشے یا طریقے سے اسی طرح ناواقف ہو سکتا ہے جس طرح مشہور ماہر نفیات کوہلر (Kohler) کا وہ چیپازی، جس کو اس نے گنالٹ ساکالوچی کے تجربات میں استعمال کیا تھا، بذر، نقشہ یا طریقے کی کلی تغییم کے بغیر یہ اپنا ہدف آزمائیں اور خطا کے مرحبوں سے گزر کر حاصل کر لیتا ہے۔ یہ بنیادی نقشہ

یا طریقہ معاشرے کے اخلاقی اہداف کی تغییم کا دوسرا نام ہے۔ قانون سازی، عدالتی فیصلے، قانون کے نفاذ کے طریقے، پولیس کا طریق کار، یہ تمام ایک بڑے قانونی نظام کے قانونی عناصر ہیں اور یہ تمام اخلاقی مضرات رکھتے ہیں۔

اخلاقیات یا قانون کی کوئی جامع تعریف یہاں مطلوب نہیں ہے۔ لیکن ان نشانیوں کا جانتا ضروری ہے جن کی مدد سے ہم اخلاقیات یا قانون کی اصطلاحات اور قوانین میں اخلاقیات کے مضرات کو پہچان سکتے ہوں۔ ان نشانیوں کے جاننے کا یہ مطلب بھی نہیں ہے کہ ہم کسی خاص فلسفیانہ مکتب فکر کی طرف داری کرتے ہیں یا قوانین کے کسی خاص نظریے کے پیروکار ہیں۔ جس طرح ہم نے ایک بڑے وسیع معنوں میں قانون کی تشریع کی ہے اسی طرح وسیع معنوں میں اخلاقیات بھی ایک ایسے علم کا نام ہے جو صحیح اور غلط، اچھے اور بُرے، پچھے اور جھوٹے بہتر اور بدتر، کیا ہونا چاہیے، اور کیا نہ ہونا چاہیے جیسے تصورات کی اہمیت اور ان کے اطلاق سے بحث کرتا ہے۔ یہ تصورات انسانی اعمال اور افعال پر ایک قاطع حکم لگاتے ہیں، چاہے ان کے بنیادی مابعد الطبعیاتی مفروضات کچھ ہی کیوں نہ ہوں۔ یہ فیصلے، بداستیں، یا احکام اس نوعیت کے نہیں ہوتے جیسے ڈاکٹر یا دوا ساز کا یہ فیصلہ کہ کوئی خاص دوا زکام کا شافعی علاج ہے۔ یہ فیصلہ اخلاقیات کے زمرے میں نہیں آتا۔ لیکن یہ فیصلہ کہ زکام بری چیز اور اس کا علاج ہونا بہتر ہے، اخلاقیات کے دائرہ کار میں آتا ہے۔ اخلاقیات اگر ایک طرف اقدار کی جو ہری نوعیت سے بحث کرتی ہے تو دوسری طرف آلاتی اقدار، یعنی ان ذرائع سے بھی بحث کرتی ہے، جن کی صرفت انسان اخلاقی اقدار کا حصول کرتا ہے۔ گویا یہ مقاصد اور طریق کار دونوں پر اخلاقی یا غیر اخلاقی ہونے کا حکم لگا سکتی ہے۔ اخلاقی فیصلے اور احکام، نفیاتی یا اسلامی معاملات نہیں ہیں، اس لیے قلفہ اخلاق نے اخلاقیات کی نفیات کے مطالعہ کی حد تک اپنے کو محدود نہیں رکھا ہے، (اگرچہ قلفہ اخلاق کا ایک نقطہ نظر اخلاقیات کے نفیاتی ہونے کا بھی قائل ہے مثلاً بنتهم (Bentham) کا مشہور لذت والم کا نظریہ)

اور صرف اس بات پر اکتفا نہیں کیا ہے کہ انسانی معاشرہ کس قسم کے قضاۓ یا مفروضات پر ایمان رکھتا ہے۔ فلسفہ اخلاق نے اس سے آگے بڑھ کر یہ سوال اٹھایا ہے کہ انسانی معاشرے کو کس قسم کے اخلاقی قضاۓ پر ایمان رکھنا چاہیے۔ اس نوعیت کا کوئی بھی قضیہ یا فیصلہ کہ، الف خیر ہے، فلسفہ اخلاق سے متعلق ہے، اور صرف نفیاً یا لسانی معاملہ نہیں ہے۔

اخلاقیات کا ایک اور اہم پہلو یہ ہے کہ یہ انسانوں کے ارادی اعمال سے متعلق ہے۔ اگرچہ کچھ معاملات اس طرح کے ہو سکتے ہیں، جن کے متعلق یہ فیصلہ کرنا کہ وہ ارادی ہیں یا غیر ارادی یا یہ بتانا کہ کسی عمل میں کس حد تک ارادے کو دخل ہے اور کس حد تک وہ بحالت جبر کیا گیا ہے، مشکل ہو جاتا ہے۔ عدالتوں میں اس قسم کی بھیں عام طور پر ملتی ہیں، لیکن بھیشت تصور ارادی اور غیر ارادی اعمال میں واضح فرق موجود ہے، اور اخلاقی مسائل اسی وقت پیدا ہوتے ہیں جب انسان اپنے ارادے کو استعمال کرتا ہے اور اپنی زندگی میں اپنی مرضی داخل کرتا ہے۔

اس تمام ٹنگوں سے یہ واضح کرنا مقصود تھا کہ اخلاقیات ہر قسم کے قوانین کی قدر و قیمت متعین کرنے کے لیے ناگزیر ہے اور کوئی قانون، اخلاق کی عدالت کی منظوری کے بغیر قانون کملانے کا مستحق نہیں قرار پاتا۔ یہ بات اگرچہ درست ہے کہ ہم یہ حکم لگانکتے ہیں کہ سماجی رشتہوں کو مضبوط کرنے کے لیے کوئی قانون اچھا ہے یا برا، اسی طرح یہ بھی حکم لگانکتے ہیں کہ مجرموں کو ذہنی سکون پہنچانے کے لیے کس قسم کا قانون برا ہے، لیکن سماجی بندھوں کو مضبوط کرنا یا مجرموں کو ذہنی سکون بہم پہنچانا بجائے خود اچھا ہے یا برا ہم کسی قانون یا فیصلے سے متعین نہیں کر سکتے۔ اس کام کے لیے ہم کو برصورت اخلاقیات سے رجوع کرنا پڑے گا۔ اس طرح قانون کی قدر و قیمت جانپنے کے دو واسطے ہیں۔ منطقی یا اخلاقی جانچ، جو اخلاقیات کے دائرہ اختیار میں ہے اور دوسرے آلاتی جانچ، جو اس بات کو متعین کرتی ہے کہ قانون

اپنے مقامد پورے کر رہا ہے یا نہیں۔ لیکن بالآخر یہ مقامد بھی اخلاقیات کی عدالت ہی میں پیش ہوتے ہیں۔ اب یہ فلسفہ قانون کا کام ہے کہ وہ یہ بتائے کہ ان اخلاقی تصورات کا دائرہ کار اور ماہیت کیا ہے جو قوانین کی قدر و قیمت جانچنے کے لئے استعمال ہوتے ہیں۔

اس بحث میں قانون اور اخلاقیات سے متعلق جو مقدمات ہم نے قائم کیے ہیں اگر وہ درست ہیں تو اسلامی قوانین کی تکمیل اور تنقیم کے مسئلے میں چند بنیادی سائل پیدا ہوتے ہیں۔ ان سائل پر گفتگو کرنے سے پہلے ایک اور بنیادی مقدمے کا سمجھ لینا ضروری ہے۔ اور وہ یہ ہے کہ انسان اپنی وسعت کے مطابق ہی مکلف ہو سکتا ہے۔ قرآن میں ہبائی گئی اس صداقت کے معنی میں یہ بات بھی شامل ہے کہ اگر کوئی بات بھیثت مجموعی انسانی تنقیم سے ماوراء ہو اور خاص طور پر جس کا تعلق انسانی زندگی کے برتنے کے طریقوں سے ہو، اس کو ماننے کا انسان مکلف نہیں ہو سکتا۔ اس مسئلے کو خدا پر ایمان کے مسئلے سے خلط طوط نہیں کرنا چاہیے۔ ایمان کی منطق انسان کی عقلی تنقیم کی منطق سے مختلف ہے اور مومن ہونے کے معنوں میں یہ بات شامل نہیں ہے کہ انسان کا جس چیز پر ایمان ہو وہ اس کے لیے $2+2=4$ چیز پر قضیبے کی طرح یقین ہو۔ ایمان کے باب میں یہ غلطی جدید مغربی مفکرین نے بھی کی اور علم کلام نے بھی۔ دیکارت اور لائیز عقلی دلائل سے خدا کے وجود کو ثابت کرنے کی کوشش کرتے نظر آتے ہیں جس طرح ان سے قبل عیسائی علم کلام یا اسلامی علم کلام نے کی تھی۔ ایمانیات کے برخلاف، معاملات کا مسئلہ بالکل مختلف ہے۔ آپس میں رہنے سننے کے طریقے، لین دین کے اصول، زجر و توعیج کے قاعدے، جرم و سزا کے مسئلے، یہ سب انسانی معاشرے اور معاملات سے تعلق رکھتے ہیں اور ان کے بارے میں جو قاعدے اور قوانین بنائے جاتے ہیں یا بنائے جانے چاہیں وہ انسانی تنقیم کے دائرہ کار سے باہر نہیں رہ سکتے۔

اس مقدمے کو سمجھ لینے کے بعد اب ہم قانون سازی کے اس مسئلے کی

طرف آتے ہیں، جس کا سامنا ہم کو خاص طور پر پاکستان میں اور عام طور پر دنیاۓ اسلام میں ہے۔ یہ مسئلہ علم فقہ کا ایک بنیادی مسئلہ ہے اور اصول قانون کے ذیل میں آتا ہے۔ اصول قانون پر گفتگو کرنے کے کئی پہلو ہو سکتے ہیں، ہم اس وقت اس کے صرف اس پہلو سے بحث کرنا چاہتے ہیں جو قانون اور اخلاقیات کے تعلق کے ضمن میں پیش آتا ہے۔ یہ مسئلہ اس وقت پیدا ہوتا ہے جب ہم یہ کہتے ہیں کہ خدا شارع اور قانون ساز ہے اور ہماری دلیل یہ ہوتی ہے کہ چونکہ انسان اپنی محدود عقل کی وجہ سے یہ نہیں جان سکتا کہ اس کے لیے خیر کیا ہے اور شر کیا ہے؟ اور ساختہ ہی وہ یہ بھی جانے سے قاصر ہے کہ مختلف قوانین کے کلی مضرات انسانی معاشروں کے لیے کیا ہو سکتے ہیں، اس لیے اس کو ایک ایسی ذات کی مدد کی ضرورت ہے جو سب کچھ جاننے والی، تمام طاقت، قوت اور کلی عقل والی ہو یا دوسرے الفاظ میں علیم، خبیر اور حکیم ہو۔ یہ ذات صرف خدا کی ذات ہی ہو سکتی ہے جس نے اپنے پیغمبروں کے ذریعے وہ شریعتیں نازل کیں جو انسانی معاشرے کے لیے خیر کا باعث ہیں۔ اگر انسان اپنی فہم کی نارسائی سے ان قوانین کی حکومتوں کو معلوم نہیں کر سکتا تو اس کے معنی صرف یہ ہیں کہ انسانی فہم ناقص ہے، یہ نہیں کہ ان قوانین میں حکمتیں نہیں ہیں یا یہ انسانوں کی بھلائی کے ضامن نہیں ہیں یا یہ اخلاقیات کی عدالت کے معیار پر پورے نہیں اتر سکتے۔ اخلاقیات کی کوئی عدالت اگر کسی قانون کو اخلاقی معیارات کے مطابق نہیں پاتی تو اس میں قصور عدالت کی فہم کا ہے، قانون کا نہیں، اس لیے کہ عدالت کی فہم جزوی اور ناقص ہے اور قانون کا بنانے والا عادل، خبیر اور عالم ہے اور انسانوں کی بھلائی خدا سے بہتر کوئی نہیں جان سکتا۔

قانون سازی میں خدا کے تصور کو داخل کرنے سے اور خدا کو شارع مطلق تسلیم کرنے سے چند اہم مسائل پیدا ہوتے ہیں جن کا حل کرنا اس ابہام کو دور کرنے کے لیے ضروری ہے جو قانون سازی کے مختلف مراحل میں مسلمان قانون سازوں کے ذہن میں پیدا ہو سکتا ہے۔

اس ابہام کے پیدا ہونے کی بڑی وجہ وہ اصطلاحات اور زبان ہے جو بیسویں صدی میں اسلامی مفکرین نے مغرب کی سیاسی اور علمی تحریکوں سے متاثر ہو کر اختیار کر لیں اور یہ نہ جانا کہ زبان اور اصطلاحات اگرچہ انسان کے خیالات کا انہصار کرتی ہیں لیکن ایک غیر شعوری عمل کے ذریعے یہی زبان اور اصطلاحات خود خیالات کو متاثر کرنا شروع کر دیتی ہیں۔ بیسویں صدی نے اسلامی حماکت کا یہ الیہ دیکھا کہ یکے بعد دیگرے وہ استعاری طاقتوں کے زیر تنقیح ہوتے چلے گئے اور چند کے سوا پوری اسلامی دنیا میں استعمال کا جھنڈا لہرانے لگا۔ مسلمانوں کے اس دور غلامی کا ایک اثر یہ بھی ہوا کہ رفتہ رفتہ وہ خیالات جو مغربی تہذیب میں سکھ راجح وقت تھے، اسلامی دنیا میں استعاری زبانوں کے ذریعے آنے لگے۔ ان خیالات نے مسلمانوں کی سوچ کو متاثر کیا اور انہوں نے اپنی آزادی کی تحریکوں اور جدوجہد کے لیے ان تصورات کا سارا لیا۔ ان میں سے ایک قسم اسلامی انقلاب، اسلامی حکومت، حکومت الریہ اسلام کے سماجی عدل کا نظام، اسلامی سیاست، اسلامی سوژلم، اسلامی جمورویت، حاکیت الیہ کے تصورات اور اصطلاحات کی تھی۔ غالباً اسلامی تاریخ میں پہلی مرتبہ کسی ملک کے دستور میں یہ تصور شامل ہوا کہ ساری کائنات کی حاکیت اللہ تعالیٰ کے لیے ہے اور جملہ مسلمانوں کی حاکیت اس کی تفویض کردہ ہے۔ یہ بات تشریع طلب رہ جاتی کہ اس حاکیت میں سے جو اللہ تعالیٰ کے لیے خاص ہے وہ کس طرح اس کا ایک حصہ کسی انسان کو تفویض کر سکتا ہے۔ یہ بات کہ قرآن میں دیے ہوئے قوانین میں تغیر و تبدل نہیں ہو سکتا، اس سے قبل بھی مسلمانوں میں ایک مسلمہ امر تھا۔ اس بات کو ثابت کرنے کے لیے اس حاکیت کے سیاسی فلسفے کی قطعاً ضرورت نہ تھی۔ اس فلسفے نے مسائل کو سمجھانے کی بجائے اور الجھادیا اور حاکیت کے کوئی تلقینی اور مابعد الطبیعتی تصور کو اپنے تنزیہ مقام سے ہٹا کر ایک سیاسی تصور میں تبدیل کر دیا، جس کا ایک بڑا نقصان تو یہ ہوا کہ مذہب اسلام دوسرے نظام ہائے حیات کی طرح ایک نظام حیات بن گیا، اور اس فلسفے

نے اسلام کی تنزیلی اور روحانی جت سے صرف نظر کر کے سارا زور قانون سازی اور نفاذ قانون پر لگادیا۔

یہ ہنگتو چونکہ اسلام کے سیاسی نظریے سے متعلق ہے، اس لیے اس مقام پر اس سے بحث ممکن نہیں ہے۔ فی الوقت ہم اس تصور کا جائزہ لیں گے کہ خدا کے شارع ہونے کے کیا معنی ہیں اور اس کے کیا مضرات ہیں؟ نیز یہ کہ خدا کے شریعت اتنا نے کا مقصد کیا ہے؟ مکالمات افلاطون کے ایک مکالے یوٹھائیفر و میں یہ سوال اٹھایا گیا ہے۔ یوٹھائیفر و ایک روایتی خدا ترس اور مذہبی آدمی کی نمائندگی کرتا ہے جو اپنے باپ پر قتل کے ایک مقدمے کی پیروی کر رہا ہے۔ یوٹھائیفر و سے سطر اسے سوال پوچھتا ہے کہ کسی آدمی کا عمل کیا اس لیے درست کھلایا جاتا ہے کہ اس کو خدا نے درست قرار دیا ہے یا اس لیے کہ وہ فی نفس درست ہے اور اسی لیے خدا نے اس عمل کو درست گردانا ہے۔ دوسرے الفاظ درست ہے، میں اچھا، برا، درست و نادرست، خوب و ناخوب، خیر و شر یہ سب اس لیے ہیں کہ خدا نے ان کو اس طرح بنایا ہے؟ یا خدا نے ان کو اس طرح اسی لیے بیان کیا ہے کہ یہ معروضی طور پر بجائے خود اس کا مطالبہ کرتے ہیں؟

اگر خدا کے ہنائے قوانین اس لیے اچھے ہیں کہ ان کو ایک علیم و خیر نے بنایا ہے اور انسانی ذہن اگر ان میں اس اچھائی کو معلوم نہ بھی کر سکے جو ان قوانین میں کار فرمائیں تو بھی ان قوانین کو انسان کی ناقص عقل کسی تنقید یا کسی جانچ کا نشانہ نہیں پناہ سکتی۔ تعریفاً یہ قوانین تمام آزمائشوں، جانچ اور تنقید سے مادر ہیں۔ ان کی صداقت کی دلیل یہی ہے کہ وہ امر الٰہی کا نتیجہ ہیں اور کوئی شادوت ایسی نہیں ہو سکتی جو ان کی صداقت پر شبہ کر سکے، اس لیے کہ ہر ایسی شادوت عقل ناقص کی پیدا کروہ ہوگی اور عقل ناقص کی شادوت جانچ کی اس عدالت میں قائل قبول نہیں

دوسرے الفاظ میں کوئی عقلی دلیل، یا اخلاقی وجہ اس بات کی نہیں ہو سکتی۔

کہ خدا نے قانون الف کی بجائے قانون ب کیوں نہیں بنایا۔ اس لیے کہ اگر قانون کی سچائی اور ان کا موجب خیر ہونا کسی اخلاقی یا عقلی دلیل کی وجہ سے ہے تو پھر وہ منطق طور پر فرمان خداوندی کی منطق سے آزاد ہو جاتے ہیں اور یہ ماننا پڑتا ہے کہ خدا بھی ایسے ہی کاموں کا حکم دیتا ہے اور ایسے ہی قوانین بناتا ہے جو انسانوں کی بہتری کے لیے ہوتے ہیں۔

یہ بحث قوانین کے سیاق کے علاوہ بھی مسلمانوں کے علم کلام کا موضوع رہی ہے۔ خاص طور پر اخلاقیات کے دائروں میں، معتزلہ اور اشاعرہ کا اختلاف اسی بات پر تھا۔ اشاعرہ کا کہنا تھا کہ اگر یہ کہا جائے کہ خدا ایسے کاموں کا حکم نہیں دے سکتا جو قرین انصاف نہ ہوں تو اس سے خدا کی قدرت پر حرف آتا ہے۔ اس کے برخلاف معتزلہ کا موقف تھا کہ اگر یہ مانا جائے کہ خدا نا انسانی کا حکم بھی دے سکتا ہے تو یہ اس کی صفت عدل کے منانی ٹھہرتا ہے۔

اہل سنت والجماعت کے مختلف قانونی مکاتب نکلنے بالعوم یہ نظریہ اپنایا ہے کہ اسلامی قوانین کا اصل منع ارادہ الہی ہے اور اس طرح قانون کا تعلق اہمیات سے جوڑ دیا ہے۔ کتابی مذاہب میں یہ تصور یہودیت سے ملتا جلتا ہے یہود بھی قانون کو غیر مبدل سمجھتے تھے، اس لیے کہ وہ خدا کی طرف سے نازل ہوا تھا۔ یہودیت کے نزدیک بھی قانون کا منع خارج میں ہے، جہاں بے وہ انسانی معاشرے پر لا گو کیا جاتا ہے۔ (۵) یہ تصور یونانی تصور کے خلاف ہے، جہاں قانون انسانی سماج کے داخل سے پیدا ہوتا ہے اور فطرت انسانی کا ایک جز ہوتا ہے۔ قانون کے خارجی اور داخلی منابع کے تصور نے فلسفہ قانون کو دو مختلف اور بعض اوقات متفاہ سمتوں میں گامزن کر دیا، اور بعض مرتبہ اس کے نتائج 'مذہب' اور فطرت کی کشمکش کی صورت میں نمودار ہوئے۔

اشعری فقہا اور فلسفی اس بات کو تسلیم کرنے میں منفرد نہ تھے کہ اسلامی قانون قرآن، حدیث اور سنت رسول پر مبنی ہے۔ قرآن اور سنت دونوں منابع

الوہی جت رکھتے ہیں، اس لیے کہ یا تو یہ راست طور پر وحی کی صورت میں تغیر خدا پر نازل ہوئے ہیں یا یہ کم از کم خدائی ہدایت کی روشنی میں یا وحی خفی کی ہدایت سے بنے ہیں۔ اس طرح قرآن و سنت دونوں کو الوہی تحفظ حاصل ہے۔ لیکن اشعری فکر اس سے آگے بڑھ کر یہ حکم لگاتی ہے کہ خدا کا ارادہ مطلقاً آزاد ہے اور اس پر کسی قسم کی درونی یا برونوں پابندی لاگو نہیں کی جاسکتی۔ اشاعرہ نے خدا کی قدرت کے اس مطلق قصور کو اس منطق کے پس منظر میں دیکھا جو مسلمانوں نے یونانی فکر کے زیر اثر قبول کر لی تھی اور جس میں اسطو کا قانون تقاضا ایک بدیکی حقیقت سمجھا جاتا تھا، اور اس بدیکی حقیقت کو زندگی کے وجودی معاملات پر منطبق بھی کیا جاتا تھا۔ یہ بات صرف اشاعرہ پر ہی تمحض نہیں تھی، مسلمانوں کا سارا علمی ارتقا، کیا قانون میں اور کیا معاملات میں، کیا فلسفہ میں اور کیا اخلاقیات میں، سب اسی منطق کے زیر اثر تھا اور اس کی گرفت مسلمانوں کے ذہن پر اتنی مضبوطی سے قائم تھی کہ اس سے چھٹکارا ناممکن تھا۔ (۶)

اسلامی فکر آج بھی مشکل ہی نہ اس بات کو سمجھ پاتی ہے کہ خدا کی قدرت کاملہ اور اس کے علم کلی کو قانونی اور اخلاقی نتائج اخذ کرنے کے لیے قصیہ کبریٰ کی حیثیت سے استعمال نہیں کیا جاسکتا۔ ان صفات کا بیان انسان میں اخلاقی احکام کی اطاعت کی آمادگی پیدا کرنے کے لیے کیا گیا تھا اور ان کی نوعیت ہدایت کے سرجھنے کی تھی، منطقی قضاۓ کی نہیں۔ (۷) یہ بحث تفصیل طلب ہے اور اس کا محل یہ نہیں ہے۔ اس وقت صرف اتنا اشارہ مقصود ہے کہ خدا کی قدرت کاملہ اور علم کلی کو قانونی اور اخلاقی قضاۓ کی حیثیت سے تسلیم کرنے سے قانون اور اخلاق دونوں کے لیے بڑے اہم سائل پیدا ہو گئے، جن کا حل آج بھی اسلامی ذہنوں میں واضح نہیں ہے۔ الہیات کے اس نقطہ نظر کی رو سے اس کائنات میں خدا کے سوا کوئی عامل با اختیار نہیں ہے، اس لیے کہ ایسا کوئی عامل مانتے سے ایک با اختیار عمل کا ماننا لازم آتا ہے، اور کوئی عمل اس دنیا میں خدا کے اختیار سے باہر نہیں ہے۔

انسانی اعمال اور افعال پر جب اس نقطہ نظر کا اطلاق ہوتا ہے تو نتیجتاً انسان ایک با اختیار عامل باقی نہیں رہتا، اور اس طرح اسی منطق کی رو سے جو یہاں استعمال کی جاتی ہے، انسان پر کوئی اخلاقی یا قانونی ذمہ داری بھی نہیں ڈالی جاسکتی۔ اس مسئلے سے بنتے کے لیے علماء الہیات نے جو دلائل استعمال کیے ہیں وہ قابل اعتنا نہیں ہیں۔ یہ بات زیادہ سلسلہ اور منطقی ہوتی کہ وہ خدا کی ذات و صفات کو ارشسطو کی منطق سے دور رکھتے اور اس کو ایک فلسفیانہ تصور اور تحریک کے عمل سے بچائے رکھتے۔ انسانی زندگی میں اس کا جو عمل دخل ایک زندہ حقیقت کی حیثیت سے ہے، وہی باقی رکھتے اور اس کو الہیات کا موضوع نہ ہناتے۔ اشاعرہ نے اس مسئلے کو حل کرنے کے لیے ”کب“ کی جو صورت نکالی ہے، وہ ایک لفظی ہیر پھیر ہے۔ یعنی یہ کہ خدا نے بندوں کو سمجھ اور ارادہ دیا ہے جس سے وہ گناہ اور ثواب کے کام کو اپنے اختیار سے کرتے ہیں، مگر بندوں کو ایسے کسی کام کے پیدا کرنے کی قدرت نہیں۔ یہ استطاعت خدا تعالیٰ وقت عمل خود پیدا کرتا ہے۔ (۸)

اس سب کے باوجود قانون کی قدر و قیمت معلوم کرنے یا اس کا فیصلہ کرنے کے لیے انسانی فرم، سمجھ یا عقل کے رول سے ہم انکار نہیں کر سکتے۔ وہ علماء بھی جو قانون کو مطلق ارادہ اللہ کا نتیجہ سمجھتے ہیں یہ بات کہتے ہیں کہ خدا تعالیٰ نے شریعتیں انسان کے فائدے کے لیے اتاری ہیں اور ان میں انسانوں کی بھلائی مضر ہے۔ خدا تعالیٰ کی صفات میں اگرچہ قدرت مطلقہ کی صفت تمام صفات کی سردار ہے لیکن حکیم اور عادل ہونا بھی اس کی صفات میں شامل ہے اور خیر کا منبع بھی ذات اللہ ہے، اس لیے اس کی حکمت، عدل اور خیر سے یہ بات بعید ہے کہ وہ ایسے قانون بنائے جن میں انسانوں کی بھلائی نہ ہو اور چونکہ وہ عالم مطلق بھی ہے اسی لئے وہی جانتا ہے کہ انسانوں کی بھلائی کن قوانین کے ذریعے ممکن ہے۔ اگر انسانی عقل کسی قانون میں خیر کا پہلو نہیں دیکھے پاتی، تو یہ عقل کی نارسانی ہے اور بالآخر جب وہ پختہ ہوگی تو اس کو ان قوانین میں انسانی بہتری نظر آنے لگے گی۔

یہ بات کہ اگر کسی زمانے میں مجموعی طور پر انسانی عقل کسی قانون کے بارے میں یہ سمجھتی ہو کہ اس کا اطلاق کچھ حالات میں یا تو ممکن نہیں ہے یا اس میں مضرت کے پہلو اس کے منافع سے زیادہ ہیں تو ایسے قانون کے بارے میں انسانی فیصلہ کیا ہو گا؟ کیا اس قانون کا اطلاق اس مفروضے پر کیا جاتا رہے گا کہ مستقبل میں کسی وقت اس قانون کی اخلاقی خیر واضح ہو جائے گی اور وہ واضح طور پر اس مضرت سے زیادہ ہو گی جس کا سبب وہ قانون کسی زمانی دور میں بن رہا ہو یا اس قانون کی تفہیم اور اطلاق اس طرح ہو گا کہ اس سے مضرت کا پہلو رفع کرنے کے لیے اس میں مناسب ترمیم کر لی جائے اور اس اصول کو برقرار رکھا جائے کہ قانون بجائے خود مقصد نہیں ہے بلکہ اخلاقی خیر کے حصول کا ذریعہ ہے۔ اور اگر اخلاقی خیر پر کوئی مضرت رسان اثر پڑتا ہو تو ذریعے میں تو مناسب تبدیلی کی جاسکتی ہے، مقصد کو قربان نہیں کیا جاسکتا؟

قرن اول میں جب اسلامی قانون مختلف قسموں کی صورت میں مدون نہیں ہوا تھا، ایسی مثالیں ملتی ہیں، خاص طور پر حضرت عمرؓ کے دور میں، جن کو علم اسرار الدین کا باñیٰ نامہ جاتا ہے۔ حضرت عمرؓ کا فقط نظریہ تھا کہ شریعت کے تمام احکام مصالح عقلی پر مبنی ہیں اور حالات کی تبدیلی کے ساتھ قوانین میں مناسب تبدیلی ممکن ہے۔ (۹)

مصالحہ (۱۰) کا یہ تصور آنے والے ادوار میں اصول الفقہ کا ایک اہم باب بن گیا اور اس کے متعلق یہ قرار پائے کہ کوئی مقصد ذریعہ، سبب، یا کوئی واقعہ جو خیر ہو یا خیر پیدا کرتا ہو، وہ مصلحت دین میں مرغوب ہے۔ کوئی شے، کوئی معاملہ یا کوئی ایسا کام جو خیر میں مدد و معافون ہو، وہ بھی مصلوہ کے ذیل میں آتا ہے۔ مصلوہ کا یہ تصور ایک طرف قانون کی تفہیم میں عقل کے استعمال کو ضروری سمجھتا ہے تو دوسری طرف خیر اور قانون کے رشتے کو لازمی قرار دیتا ہے۔ اگر کوئی قانون خیر سے خالی نہیں ہے تو یہ خیر انسانی تفہیم میں آنی چاہیے۔ یہاں انسانی تفہیم سے مراد

ہر شخص کی فردا "فردا" تفہیم نہیں بلکہ کسی زمانے اور حالات میں رہنے والے لوگوں کی عمومی تفہیم مراد ہے، جس کا اظہار اس زمانے کے علا اور منصب طبقے کے ذریعے ہوتا ہے، اور جو بالآخر قبول عام کی سند اختیار کر لیتا ہے۔

امام غزالی (۵۰۵ھ / ۱۰۵۸ء - ۵۰۵ھ / ۱۱۱۴ء) نے مصلحت کی تعریف اس

طرح کی ہے۔

مصلحت سے مراد مقاصد شریعت کی حفاظت ہے جو پانچ چیزوں پر مشتمل ہے: ۱۔ نہ ہب ۲۔ زندگی ۳۔ عقل ۴۔ آل و اولاد اور ۵۔ ملکیت۔ جو اصول بھی ان پانچ کی حفاظت کرتے ہیں وہ مصلحت کے ذیل میں آتے ہیں اور جو ان کو ضائع کرتے ہیں وہ مفسدہ ہوتے ہیں۔ مقاصد کو ختم کرنا اور منافع کو قائم رکھنا مصلحت ہے۔ (۱۱)

ابو اسحاق شاطبی (وفات ۱۳۸۸ھ / ۹۰۱ء) کے نزدیک مصلحت شریعت کا مقصود ہے۔ کیوں کہ شریعت انسانوں کی بہتری اور منفعت کے لیے تشكیل دی جاتی ہے۔ (۱۲) اب رہا یہ سوال کہ کیا خدا شریعت کی تشكیل میں مصلحت کا پابند ہے؟ یعنی قانون کی علت ہی انسانی معاشرے کی بہتری ہے؟ اگر ایسا ہے تو انسین کے ایک گروہ کے نزدیک خدا کی قدرت مطلقہ کی نفعی ہوتی ہے۔ لیکن یہ گروہ بھی چونکہ مصلحت شریعت سے انکار نہیں کرتا، اس لیے اس مشکل کا حل وہ خدا کی عنایت میں تلاش کرتا ہے اور کہتا ہے کہ اگرچہ خدا قادر مطلق ہے اور اس کی قدرت پر کوئی پابندی عائد نہیں کی جاسکتی لیکن وہ اپنی رحمت اور عنایت سے شرائع میں مصلحت کا خیال رکھتا ہے۔

متکلمین کی یہ ساری بحث، جو خدا کی صفات سے متعلق ہے، عملی طور پر، قانون کی قدر و قیمت مقرر کرنے سے فقہاء کو نہیں روک سکی اگر فقہاء کسی طور تجویدی منطق سے اپنے کو آزاد کر پاتے، تو ان کو خدا کی قدرت اور قانون کی قدر و قیمت کے تعین اور انسانی عقل کے عمل دخل میں کوئی تضاد نظر نہ آتا۔ شرائع مقاصد

نہیں ہیں بلکہ وہ مقاصد کے حصول کا ذریعہ ہیں اور ان مقاصد کی تفہیم شرعاً کی تفہیم سے منطقی طور پر اولیٰ ہے۔ اور یہ تفہیم بھی انسانی ذہن کی رسائی میں ہوئی چاہیے، بصورت دیگر انسان سے اس کی استطاعت سے زیادہ مطالبہ لازم آتا ہے جو صریحاً "عقلی اور نقلی طور پر غلط ہے۔"

مصلحت کی ان گلکری بنیادوں سے قطع نظر اصول فقہ میں مصلحہ اور مصالح مرسلہ میں فرق کیا گیا ہے۔ مصلحہ کی اصل، "نص قرآنی" یا سنت رسول میں پائی جاتی ہے جب کہ مصالحہ مرسلہ کی ایسی کوئی سند نص میں ثابت نہیں ہوتی۔ بعض فقہاء مصالحہ مرسلہ کو قانونی مأخذ مانتے سے انکار کیا ہے۔ لیکن شافعی اور حنفی مسکن کے فقہاء ایسی مصلحت کو بھی قول کیا ہے جن کی سند نص قرآنی یا سنت رسول میں نہیں ہے لیکن وہ ایسی مصلحتوں سے مماش ہیں جن کی اصل قرآن و سنت میں موجود ہے۔ ماکلی فقہاء ابتداء اس بات کو تسلیم کرتے ہیں کہ مصالحہ ممائش کی شرط سے مشروط نہیں ہیں اور آزادانہ طور پر قانونی مصادر کی حیثیت سے اختیار کی جاسکتی ہیں۔

فقی بحثوں سے قطع نظر اور اس بات کو نظر انداز کرتے ہوئے مصلحت کا تصور کب اسلامی قانون کی تاریخ میں ایک اصطلاح کی صورت سے وجود میں آیا، اہم بات یہ ہے کہ مصلحت کا تصور قانونی مصدر کی حیثیت سے ابتداء ہی سے استعمال ہو رہا تھا، اور خود پیغمبرؐ کے فیصلوں اور احکام میں یہ عیاں طور پر دیکھا جاسکتا تھا، بعد میں جب نظریہ مصلحت دونوں ہوا تو اس کے لیے سنت رسول اور خلفائے راشدین کے احکام اور اعمال سے سند حاصل کی گئی۔

صلحہ کا نظریہ فی الاصل قانون کی تقویم (evaluation) کا اصول ہے، اگرچہ فقہاء محدثین نے اس کو اپنے کل منطقی تنازع کے ساتھ کم ہی استعمال کیا ہے اس کے باوجود ان تمام بیانات میں جو ہم کو محدثین کے کلام میں ملتے ہیں، قانون کے اخلاقی جواز کے لیے مصلحت کا تصور واضح نظر آتا ہے۔ مثلاً امام جوینی

مصلحت کو قیاس کے لیے غیر منصوص بنیاد کے طور پر استعمال کرتے ہیں اور منصوص احکام کی علت کو نئے قوانین کی تخلیل میں تسلیم کرتے ہیں۔ علت کے بھی تین پہلو ہیں۔ ایک پہلو منصوص احکام کی حکمت معلوم کرنے پر مشتمل ہے، اور دیسی حکمت احکام کے معنی کو متعین کرتی ہے۔ یہ معنی احکام کی عقلی تفہیم اور توجیہ اور ان ضروریات کی تفہیم پر، جن کے پورا کرنے کے لیے احکام صادر ہوئے ہیں، مشتمل ہوتے ہیں۔ دوسرا پہلو اس عمومی حاجت (حاجۃ العامة) سے متعلق ہے جو کسی جماعت یا معاشرے کی کم سے کم ضروریات پورا کرنے کے لیے ضروری ہے۔ یعنی قانون بنانے کی دوسری علت معاشرے میں ان ناگزیر حاجتوں کو پورا کرنا ہے، جن کے بغیر انسانی معاشرہ عدم توازن کا شکار ہو جاتا ہے۔ (۱۳) علت کا تیسرا پہلو مکرمہ ہے۔ جو انسانیت کے اعلیٰ مقاصد کے حصول پر مشتمل ہے۔ ان اعلیٰ مقاصد کا حصول ایک منظم معاشرے کے لیے پنديہ ہوتا ہے۔ اور ان سے معاشرہ قدری اور اخلاقی اعتبار سے زیادہ ترقی یافتہ ہو جاتا ہے۔ علت کا چوتھا پہلو اصول سے متعلق ہے اور یہ ان عبادات سے متعلق ہے جو انسان بھیت عبد اپنے معبد سے قائم کرتا ہے۔ حقوق العباد کے علاوہ یہ علت حقوق اللہ سے متعلق ہے۔

مصلحت کے تصور کی یہ توضیح معاشرتی خیر و فلاح کا ایک بڑا وسیع مفہوم پیش کرتی ہے۔ اس تصور میں معاشرتی زندگی کے تمام ممکنہ پہلو ایک عقلی طریقہ کار کے تحت قانون سازی کا موضوع بنتے ہیں۔ امام غزالی بھی مصلحت کا مقصد یہی بتاتے ہیں کہ یہ معاشرے کے لیے منفعت کے حصول اور مضرت کے رفع کا اصول ہے۔ مصلحت مقاصد شرع کے تحفظ کا نام ہے۔ یہ بات اہم ہے کہ غزالی صرف شرع کی بجائے مقاصد شرع کی اصطلاح استعمال کرتے ہیں، اس لیے کہ شرع مقاصد کے حصول کا ذریعہ ہے، خود مقصد نہیں۔ امام رازی اس سے بھی زیادہ وضاحت سے احکام خدا میں اس خیر کی تفہیم کی طرف متوجہ ہوتے ہیں جو اس قانون کا منشا اور مقصود ہے۔ گویا خدائی قوانین اگرچہ امر الہی ہیں لیکن یہ بلا کسی معقول سبب کے

نازل نہیں کیے گئے، ان سب کے پیچے ایک ایسی حکمت کار فرما ہے جس کا مطلوب انسانوں کی بھلائی اور منفعت ہے۔ اللہ جل شانہ نے قوانین کو انسانوں کے سکھ اور بھلائی کی خاطر بنایا ہے، اور اگرچہ وہ اس امر کا پابند نہ تھا لیکن بندوں پر اس کا فضل و کرم اس بات کا مقاضی تھا کہ وہ ایسے قانون نافذ کرے جو انسان کے انفرادی اور معاشرتی مفاد میں ہوں۔ اس طرح مابعد الطبعیاتی طور پر اگرچہ خدائی احکامات کی کوئی علت ثابت نہیں کی جاسکتی، اس لیے کہ اس طرح خدا کی قدرت کاملہ پر حرف آتا ہے لیکن یہ احکامات بھی اس فضل کی وجہ سے مصلحت سے خالی نہیں ہو سکتے۔ رازی نے یہ موقف اشاعرہ کی مابعد الطبعیات کی نزاکتوں کا خیال رکھ کر اعتیار کیا تھا۔ ایک طرف وہ قانون کو آمر کے تابع بھی رکھنا چاہتے ہیں، لیکن اس کے ساتھ ہی وہ اس موقف کے ناپسندیدہ عواقب سے بھی بچنا چاہتے ہیں اور قوانین کو محض کسی امریا حاکم کے من مانے حکم کو جو بلا کسی خیر کے حصول کو سامنے رکھتے ہوئے دے دیے جاتے ہوں، ماننے کے لیے تیار نہیں ہیں۔ اس لیے وہ خدا کے فضل کے تصور کو قوانین کی تفہیم میں داخل کرتے ہیں، اگرچہ وہ اس فضل کو منطقی، مابعد الطبعیاتی یا طبعیاتی علت ماننے کو تیار نہیں ہیں۔ اسی قسم کا فلسفہ ابن قیم، ابن تیمہ اور سنی مذہب کے دوسرے فقہاء نے بھی پیش کیا ہے۔ وہ یہ تو ضرور تسلیم کرتے ہیں کہ قوانین کی بنیاد امریا ارادہ خداوندی ہے اور یہ ارادہ کسی قید سے مقید نہیں ہے۔ لیکن اس کے ساتھ ہی قوانین اخلاقی قدر و قیمت سے تھی نہیں ہیں، اور یہی قدر قوانین کے بنانے کی وجہ ہے، جسے خدا کا فضل کہا جاتا ہے۔

ابن قیم کے مطابق خدائی احکامات کو علت سے منسوب کرنا غلط نہیں ہے اس لیے کہ خود قرآن میں اکثر مقالات پر قانون کے ساتھ ہی اس کی علت بھی بتائی گئی ہے۔ اسی طرح حضور اکرمؐ نے بھی ان اسباب کو واضح کیا ہے جن کی وجہ سے کوئی حکم دیا گیا یا کوئی قانون بنایا گیا تھا۔ اس علت کو کبھی قانون یا حکم کی حکمت سے تعبیر کیا گیا، اور کبھی مصلحت سے۔ اسی وجہ سے ابن قیم کے نزدیک وقت اور زمانے

کی تبدیلی کے ساتھ فتوے میں بھی تبدیلی ہو سکتی ہے اور اس طرح فتاویٰ دراصل زمانی اور مکانی مسائل کے حل، جلب منفعت اور دفع مضرت کے واسطے ہوتے ہیں، عالمگیر اور ابدی نہیں ہوتے۔

ایسا معلوم ہوتا ہے کہ فقہاء سابقہ دو مختلف النوع تصورات کو کسی طرح بلا کسی تضاد کے قائم رکھنا چاہتے تھے۔ وہ یہ سمجھتے تھے کہ اگر امر الہی کو مطلق تسلیم کیا جائے تو اس کا منطقی نتیجہ یہ نکلتا ہے کہ احکام اور قوانین کے متعلق اچھے یا بے ہونے کا حکم نہیں لگایا جاسکتا۔ اور اگر کسی حکم میں خیر نظر نہ آئے یا کسی وقت انسانی فرم اسے ناقابل عمل یا ضرر رسان سمجھے تو اس کے باوجود وہ حکم محض اس لیے کہ حاکم اعلیٰ کا فرمان ہے، قائم رہے گا۔ لیکن اس کے ساتھ ہی وہ خدا کی صفت رحم و فضل کے بھی قائل ہیں، اور یہ باور نہیں کر سکتے کہ خدا نے انسانوں کو ناقابل عمل باتوں کا حکم دیا ہو گا یا ضرر رسان قوانین بنائے ہوں گے۔ اس کا ایک حل تو یہ تھا کہ وہ ارسطو کی منطق مجرد کو خیر باد کہ دیتے، اور خدا کو ایک مجرد حاکم اعلیٰ مانے کی بجائے انسانوں کے لیے ایک حیات اanza حقیقت تسلیم کر لیتے، اور اس تضاد کو رفع کر دیتے جو مجرد تصورات کے مابین قائم ہو جاتا ہے۔ لیکن اس منطق کی گرفت انسانی ذہنوں اور مسلمان مفکرین کے ذہنوں پر اس قدر شدید تھی کہ اس سے نکلنے کے لیے صرف اصطلاحات کے نئے معنی اور الفاظ کی نئی تاویلات ہی اختیار کر سکتے تھے۔

معزلہ نے البتہ ایک زیادہ واضح نقطہ نظر اختیار کیا۔ ارسطو کی منطق کو تو انہوں نے خیر باد نہیں کہا، لیکن اس پر اصرار کیا کہ مصالح وہ منفیتیں ہیں جو انسان عقل سے معلوم کر سکتا ہے۔ یہ مصالح مقصود ہیں اور خدا انسی کے حصول کا حکم دیتا ہے، اور انسی کو پورا کرنے کے لیے قانون بناتا ہے۔ گویا واضح طور پر قوانین کے مصلحتوں کے حصول کا ذریعہ ہیں، بجائے خود مقصود نہیں ہیں۔ اسی لیے، اگر کبھی کوئی قانون کسی مصلحت کے حصول میں ناکام ہو جائے تو اس میں مناسب تبدیلی کی جاسکتی ہے، اس طرح کہ اس سے وہ مقاصد حاصل ہو جائیں جن کے لیے وہ قانون

وضع کیا گیا تھا۔

محمد الدین الحنفی (۱۲۷۶ھ / ۱۸۵۷ء) نے جو حنبلی فقہا میں تھا، (بعض اس کو شیعہ کہتے ہیں) البتہ زیادہ وضاحت سے اور کھل کر بات کی ہے۔ اس کا کہنا ہے کہ مسلحو، اجماع تو درکنار، خود قرآن و سنت کی تخصیص کر سکتی ہے۔ اگر کسی زمانے میں انسانی مصالح قرآن و سنت کے نصوص سے حاصل نہ ہوتے ہوں تو ان پر مبنی احکامات کی مناسب تعبیر تاویل ممکن ہے۔ قرون اولیٰ میں حضرت عمرؓ کے بعض فیصلے اس کے ثبوت میں پیش کیے جاسکتے ہیں جو بظاہر قرآنی احکامات کے خلاف ہیں۔ (۱۳)

عملًا معتزلہ اور اشاعرہ کے مابین بنیادی فرق نہیں ہے۔ نظری طور پر یا مابعد الطبيعی طور پر اگرچہ دونوں نقطے ہائے نظر میں واضح امتیاز ہے۔ عملًا سنی مدرسہ فکر کے فقہا اسخان اور استصلاح کے تصورات سے نوع انسانی کی مشترک خیر و فلاح مراد لیتے ہیں اور قولہ "یہ بھی تسلیم کرتے ہیں کہ اسلامی قوانین میں بدلتے ہوئے حالات کے پیش نظر مناسب تبدیلیاں مشترک قدر کے حصول کی روشنی میں کرتے رہنا چاہئیں۔ قولہ" کا لفظ میں نے اس لیے استعمال کیا کہ یہ فقہا اس اصول کے استعمال میں ضرورت سے زیادہ محتاط ہیں اور عملًا اجتہاد کے دروازے کو بھی بند کر لے چکے ہیں۔ فکری طور پر البتہ متفقہ میں قانون میں حصول خیر کے لیے تغیر و تبدل کے قائل ہیں۔

موجودہ زمانے میں مسلح کا تصور بڑی اہمیت کا حامل ہے۔ اور وہ اس لیے کہ صنعتی انقلاب کے مابعد معاشرے میں بڑی نوعی تبدیلیاں واقع ہو چکی ہیں۔ ان تبدیلیوں کا فہم آج کے ماہر عربانیات اور ماہر قانون کو بخوبی ہونا چاہیے، اور ان لوگوں کا بھی اس کا گمرا علم ہونا چاہیے جو اسلامی بنیادوں پر قانون سازی کرنا چاہتے ہیں۔ کسی حد تک اس کا احساس آج کے زمانے کے مصلحین اور مفکرین کو ہے۔ ۱۸۵۷ء میں یونیس میں، قوانین میں اصلاحات کا ایک ویثہ "عبد الامان" جاری کیا گیا جو ۱۸۶۰ء کے دستور کی بنیاد بنا جو موجودہ زمانے کا پہلا اسلامی دستور کہا جاسکتا

ہے۔ اس دستور کی قرارداد مقاصد میں واضح طور پر یہ تسلیم کیا گیا تھا کہ خدائی قانون سازی انسانی مصالح پر مبنی ہے اور پھر ان مصالح کی تشرع تین بنیادی تصورات آزادی، تحفظ اور مساوات کے ذریعے کی گئی تھی۔ مصلحت کو دستوری تحفظ دینے کی دلیل یہی تھی کہ خدا عدل کا حکم دیتا ہے اور ظلم کو پسند نہیں کرتا۔ اور انسانی معاشرے میں عدل کے قیام ہی کی خاطر اس نے شرائع کو نازل کیا ہے۔ گویا عدل کا قیام معاشرے کی مصلحت اولین ہے۔ اسی تصور کو اس عد کے پیشتر اسلامی مفکرین نے پیش کیا ہے۔ مفتی محمد عبدہ، مصلحت کے تصور کو قانون سازی کا رہنا اصول مانتے ہیں۔ رشید رضا، سمجھی محسانی، عبد الرزاق السنوری، معروف الدوابی، مصطفی الشلبی، عبد الوہاب خلاف، محمد المخری اور مصطفی ابو زید بھی اسی تصور کی کم و بیش ہمنوائی کرتے ہیں۔ (۱۵) البتہ جنم الدین الحنفی کی اتفاقی رائے سے جو اگرچہ زیادہ عقلی اور منطقی ہے۔ اکثر لوگ متفق نہیں ہیں، اور وہ مصلحت کے تصور کی ان معاملات تک تحدید چاہتے ہیں جن کے لیے نصوص موجود نہیں ہیں۔ یا پھر مصلحت کے تصور کو اسی دنیا کے معاملات سے آگے بڑھا کر آخرت کے تصور کو بھی اس میں شامل کر لیتے ہیں، اور دنیاوی پہلوؤں کے ساتھ انسان کی روحانی اور مذہبی زندگی کو بھی منفعت کی پیمائش میں داخل سمجھتے ہیں۔ اس سب کے باوجود مصلحت کے تصور میں جیسا کہ فقہائے سابقین استعمال کیا ہے، کوئی بنیادی فرق واقع نہیں ہوتا۔ انسان کی کلی زندگی کی منفعت بھی، انسانی عقل کی تفہیم کی مرہون منت ہے، اور کوئی ایسی مصلحت جو انسانی فہم سے باہر ہو ایک ایسی تکلیف ہے جس کا مقابلہ انسان، خدائی فیصلے کے مطابق نہیں ہو سکتا۔ (۱۶) اسلام نے فہم، عقل اور علم پر جتنا زور دیا ہے، اس کی مثال دوسرے مذاہب میں نہیں ملتی۔ عقل اور فہم کی اہمیت کو اسلامی فکر کے ایک ایسا تی نظر نظر نے کم کرنے کی کوشش کی ہے، اور اس کی تاریخی وجہات تھیں اور ایک زمانے میں یہ بات کسی حد تک اسلامی معاشرے کے تحفظ کے لیے ضروری تھی، لیکن اس نقطہ نظر کو اسلامی فکر کا

مرکزی نقطہ نظر سمجھنا اور عقل و فکر کو با کلیت ارادہ مطلق کا تابع بناؤ بنا بینا بینادی طور پر اسلامی فکر کے مزاج سے میں نہیں کھاتا، اور قرآن کی اس عمومی فکر سے متصادم ہو جاتا ہے جس میں انسانوں کو عقل اور فہم کے استعمال پر اکسایا گیا ہے، اور ہر خدا تعالیٰ حکم کے ساتھ اس کی علت یعنی مصلحت عامہ بھی بیان کر دی گئی ہے۔ یہاں تک کہ یہ علت صرف معاملات تک محدود نہیں ہے، بلکہ عبادات پر بھی مشتمل ہے۔

شریعت اسلامی معاشرے میں ایک مرکزی مقام رکھتی ہے۔ تصوف کے نقطہ نظر کو چھوڑ کر، جس نے اسلامی معاشرے کے ایک نبٹا چھوٹے طبقے کو متاثر کیا، باقی معاشرہ عموماً شریعت کے کردار کو بینادی اہمیت کا حامل سمجھتا ہے۔ موجودہ زمانے میں شریعت کے احکام کا نفاذ معاشرے کو اسلامی طرز پر ڈھانٹنے کا دوسرا نام ہے۔ اسلامی ملکوں اور معاشروں میں اسلامی شریعت کو موجودہ تقاضوں کے مطابق بنانے کا مطالبہ اور کام بھی مختلف جماعتوں اور افراد کی توجہ کا مرکز ہے۔ یہاں زور معاشرے کی درستی پر نہیں بلکہ قوانین کے نفاذ پر ہے، اور یہ سمجھا جاتا ہے کہ قانون اور اس کے نفاذ کے بغیر معاشرے کی اصلاح ناممکن ہے۔ شریعت اور قوت نافذہ، اصلاح کے دو اہم ستون ہیں، بجز متصوفانہ، اور یہ سمجھنی جماعتوں کے تقریباً تمام مذہبی یا سیاسی جماعتوں کا یہی بینادی فلسفہ ہے، اور ان نی توجہ معاشرتی اصلاح سے زیادہ قانون اور نفاذ قانون پر ہے۔ اس لیے ہمارے لیے یہ بات ضروری ہے کہ اسلامی قانون کی ماہیت کا پتہ لگایا جائے۔

اسلامی قانون کی جزوں قبل اسلام کے عرب معاشرہ اور اس سامنے روایت میں ملتی ہیں، جس سے اس وقت کی عرب دنیا واقف تھی۔ ایسا معلوم ہوتا ہے کہ وحی الٰہی نے عربوں کے روایجی قانون کا اکثر حصہ برقرار رکھا ہے، البتہ بعض جگہ ضروری تر ایم کر دی ہیں۔ ان قوانین کے اسلامی شریعت کا حصہ بننے سے ان کو تقدس کا درجہ ضرور حاصل ہو گیا۔ جب کہ بت پرست عرب معاشرے میں قوانین

کے الوہی ہونے کا تصور موجود نہ تھا۔ اسلامی قوانین میں ما قبل اسلام کے قوانین تعزیرات کا ایک بڑا حصہ شامل کر لیا گیا، اسی طرح شخصی، عائلوں اور قانون و راست کی بعض ضروری خصوصیات کو، تراجمم کے ساتھ برقرار رکھا۔

حضور اکرمؐ کا منصب رسالت کی زندگی سے شروع ہوتا ہے، جہاں وہ ایک مصلح نظر آتے ہیں۔ لیکن ہجرت کے بعد مدنی زندگی میں آپؐ کا منصب مخفی ایک مصلح کا نہیں بلکہ ریاست مدینہ کے حاکم اور قانون ساز کا منصب ہے۔ آپؐ کا یہ منصب ان ضروریات کی تکمیل تھا جو ایک نئے معاشرے میں، جو آپؐ نے قائم کیا تھا، پیدا ہوئی تھیں۔ اور یہ معاشرہ بت پرست عرب معاشرے سے اخلاقی اور مذہبی اعتبار سے بنیادی طور پر مختلف تھا۔ اس نئے معاشرے میں پرانا قبائلی نظام ناممکن العمل تھا، اور ایک ایسے نظام کی ضرورت تھی جو قبائلی حد بندیوں کو توڑ کر تمام لوگوں کو ایک مشترک قانونی اساس اور ایک منظم عدالتی نظام فراہم کر سکے۔ اس نئے معاشرے میں بھیت رسولؐ، حضور اکرمؐ کے اختیارات لامحدود تھے، اور ان کی حد بندی الہامی اور مذہبی کر سکتے تھے۔ اپنے اس منصب اور اختیارات کو استعمال کر کے حضورؐ نے عرب کے قبائلی رواج اور سماں قانون کی نئے سرے سے تکمیل کی اور معاشرے کی بھیت جموجی بہبود کے لیے ایک کلی اور قبل قبول نظام قانون بنا دیا۔ لیکن اس کے باوجود حضورؐ نے موجود رواجی قانون میں کسی بڑی تبدیلی کی ضرورت محسوس نہیں کی۔ بھیت رسولؐ، آپؐ کا بنیادی مقصد، ایک نئے نظام قانون کی تکمیل نہیں تھا، بلکہ انسان کے لیے ایک ایسی ہدایت فراہم کرنا تھی جو ان کی کلی نجات کا سامان فراہم کر سکے۔ یہی وجہ ہے کہ اسلامی قانون فرائض، عبادات اور قانونی اور اخلاقی احکامات کا ایک ایسا مجموعہ ہے جو آپس میں ایک دوسرے سے مربوط ہیں۔ اور ان میں مخفی قانونی یا مخفی اخلاقی یا دینی اور دنیاوی کی تقسیم نہیں ہے۔ یہ دینی اور دنیاوی کا ایک کلی نقطہ نظر ہے جو اسلامی تعلیمات کا مرکزی تصور ہے۔ جو احکامات بظاہر صرف قانونی معلوم ہوتے ہیں، وہ بھی اخلاقی زبان اور لمحے

میں بیان کیے گئے ہیں اور ان کا مقصد بھی ایک اخلاقی اور عادلانہ نظام کا قیام ہے۔ قرآن ٹالوں کو حکم دیتا ہے کہ وہ عدل کے ساتھ فیصلے کریں، گواہوں سے کتنا ہے کہ وہ پچی شادت دیں اور لوگوں کو تلقین کرتا ہے کہ وہ حسود کی پابندی کریں۔ عالمی قوانین یہ بتاتے ہیں کہ انسان عورتوں اور بچوں کے ساتھ کیا سلوک کریں۔ تعزیری قوانین میں اگرچہ قرآن نے سزا میں مقرر کی ہیں لیکن وہ بنیادی طور پر اخلاقی اور ضمیں طور پر قانونی ہیں۔ یہاں تک کہ قرآن نے اگرچہ شراب کو حرام قرار دیا ہے، لیکن اس کی کوئی تعزیری مقرر نہیں کی۔ یہ تعزیر اسلامی قانون میں بعد میں مقرر کی گئی۔ یہ بات صاف ظاہر ہے کہ انسانی معاملات میں قرآنی قانون سازی کا بنیادی مقصد اخلاقی ہے، انسانی معاشرے میں اسلام عورتوں کو بہتر مقام دینا چاہتا ہے، تینیوں کی خلافت اور کمزوروں کی حمایت کرتا ہے، جسی ہے راہ روی کو ختم کرنا چاہتا ہے، اور عالمی رشتہوں کو مضبوط کرنا پسند کرتا ہے۔ ذاتی انتقام اور بدله، اور قبائلی دشمنیوں کو معاشرے سے ختم کرنا چاہتا ہے۔ تمار، جوئے، شراب نوشی، اور سود کی ممانعت سے اس زمانے کے عرب اخلاقی معیاروں کے خلاف جماد کرتا ہے۔

پرانے وراثت کے قانون میں بھی اسی اخلاقی محرك سے ضروری تبدیلیاں کی گئیں۔ یہاں پر قرآنی قانون سازی کا بنیادی اصول کا فرمान نظر آتا ہے، یعنی یہ کہ معاشرے کے غیر مراعات یافت طبقے کے حقوق کا تحفظ اور ان کی دادرسی۔ قانون وراثت ان اخلاقی اصولوں کی وضاحت سے شروع ہوتا ہے جن کی پیروی وصیت کننده کو کرنی چاہیے اور اپنے آخری مراحل میں بھی، جہاں قانون نے ان لوگوں کو وراثت میں شامل کر لیا جو پہلے نہیں تھے، اس اخلاقی صحیحت کو برقرار رکھا جو ادل قدم پر دی گئی تھی۔ قرآنی قانون سازی کی یہ خصوصیت اسلامی قوانین میں بعد میں بھی باقی رہی اور ان قانونی معاملات میں بھی جہاں کسی عمل کے قانونی نتائج سے بحث کی گئی ہے، اس عمل کے اخلاقی پہلو کو نمایاں طور پر اہمیت دی گئی ہے۔

جیسا کہ پہلے کہا جاچکا ہے، کہ اسلامی قانون جیسا کہ آج ہے وہ حضور اکرمؐ کے زمانے میں موجود نہیں تھا۔ اس کے ارتقائیں سو دو سال صرف ہوئے اور آج جس چیز کو ہم شریعت کہتے ہیں وہ اسی ارتقا کا نتیجہ ہے۔ پہلی صدی کے دوران اسلام کے نوازائیدہ معاشرے میں قانونی ادارے قائم کیے گئے اور عربوں کا قدیم ہائی نظام اور ان کا روابطی قانون، خلافے راشدین کے بعد میں بڑی حد تک قائم رہا۔ ابتدائی زمانے میں خلافے نائب رسول کی حیثیت سے اسلامی معاشرے میں قانون ساز کارکدار بھی ادا کیا۔ ان کے بہت سے فیصلے قانون کی شکل اختیار کر گئے اور بعد میں اسلامی قانون کا ایک اہم مائفذ تسلیم کیے جانے لگے۔ لیکن قانون کے اس ارتقائیں ایک اہم بات جو قابل توجہ ہے، وہ یہ ہے کہ اسی ابتدائی زمانے میں قانون کے ارتقا اور اطلاق میں قرآن اور سنت رسولؐ کو بعض اوقات بلا کسی تحدید کے بھیتیت قانون استعمال نہیں کیا گیا۔ ایسی کئی مثالیں ہیں جہاں مصلحت کی خاطر یا جہاں کسی حکم کی علت باقی نہ رہی ہو، قانون نص لفظی کے مطابق اختیار نہیں کیا گیا، یا اس کا اطلاق معطل کر دیا گیا یا اس کو ایک دوسرے قانون سے تبدیل کر دیا گیا۔ خلیفہ حضرت عمرؓ کے کئی فیصلے اس کی مثالیں ہیں اور لوگوں کو بخوبی معلوم ہیں۔ تایف قلب کے لیے زکاۃ کے استعمال کی ممانعت، طلاق کا اگروہ تین مرتبہ ایک ہی وقت میں دے دی جائے، مغلظ قرار دینا، مان بننے کے بعد، لونڈی کی فروخت کی ممانعت، اور چوری میں ہاتھ کائٹے کی سزا کا تعطیل اس کی چند مثالیں ہیں۔ عمر بن عبد العزیز نے امراء کو تخفہ دینے اور قبول کرنے کی ممانعت کر دی کہ یہ رشوت کی ایک شکل ہے۔ رسول اکرم اور پہلے دو خلفاء کے زمانے میں ذمی کی دیت مسلمان کے مبارہ ہوتی تھی لیکن امام مالک اور امام احمد بن حنبل نے اس کو مسلمان سے نصف کر دیا، اور امام شافعی نے ایک تھائی۔ کئی حالات میں ایسا معلوم ہوتا ہے کہ اسلامی دور کے ابتدائی فیصلے اور قوانین، قرآنی احکامات کے لفظی معنوں سے متفاہد ہیں۔ مثلاً قرآن معاہدوں کو لکھنے کا حکم دیتا ہے، اس کے برخلاف اسلامی قانون اس

حکم کو واجب قبول نہیں سمجھتا اور لکھی تحریروں کے مقابلے میں یعنی شاہدؤں کی توثیق کو ترجیح دیتا ہے۔ قرآن نے خاص حالات کے تحت تعدد ازدواج کی اجازت دی اور بعد میں اس کو استثنائی صورت قرار دیا، اس کے برخلاف اب تعدد ازدواج اسلام کے عالمی قانون کی ایک لازمی شق بن گیا اور استثنہ کا محدود ہو گیا۔ اس کا نتیجہ معاشرے میں عورت کی حیثیت اور مقام کی ابتوں کی صورت میں نمودار ہوا۔ قبائلی نظام میں افراد کے شرف و فضل اور دوسروں سے برتری اور کمتری کے رواج کے برخلاف اسلام نے انسانوں کے میابین اخوت اور برابری کا سبق سکھایا، اور فضل و شرف کا معیار صرف نیکی یا تقویٰ نہ رہا، لیکن عربوں کے احساس برتری نے جلد ہی معاشرے میں اپنی قانونی جگہ بنائی۔ قانون کے تقریباً تمام مکاتب فکر، کفو (نسلی انتیاز) کو انسانی معاملات میں ایک عامل تصور کرتے ہیں اور انسانی معاشرے میں اوپنچے اور نیچے کی درجہ بندی کے قائل ہیں۔ یہاں تک کہ کوئی مرد یا عورت، قاضی کی عدالت میں کفو کی بیانی پر بکاح کی تینیخ کا مطلبہ کر سکتا ہے۔ یہ سب مثالیں اس بات کا ثبوت ہیں کہ قانون سازی انسانی معاشرے کی زمانی ضروریات کو سامنے رکھ کر کی جاتی رہی ہے، اور اس میں بین السطور مصلحت کا تصور کار فرمایا رہا ہے۔

اسلامی قانون کے ارتقا کے پہلے سو سالوں میں وہ شے جس کو محض قانون کے نام سے پکارا جاتا ہے دراصل مسلم معاشرے کا بنیادی مسئلہ نہیں تھا۔ نئے علاقوں کے فتح ہونے کے بعد مفتوحہ علاقوں کے رواج اور قانون کو مسلمانوں نے آزادانہ طور پر استعمال کیا اور اس کو فتحیانے تسلیم کیا۔ مسئلہ صرف اس وقت پیدا ہوا جب کوئی رواج یا قانون کسی اخلاقی قدر یا کسی مذہبی حکم کے متصادم ہو۔ تبدیلی صرف مذہبی اخلاقی اقدار کو سامنے رکھ کر کی گئی۔ مسلمانوں کے فقی اخلافات بھی اسی بات کے آئینہ دار ہیں کہ یہ فقہیں اس عد کے مختلف افراد اور معاشروں کے معیارات کی آئینہ دار ہیں۔ سرزین عرب کے معاشرتی خاتمی بعض مفتوح علاقوں، مثلاً عراق سے مختلف تھے، اسی لیے جواز اور کوفہ کے مکاتب فکر کی قانون

سازی میں فرق نظر آتے ہیں۔ یہ فرق خاص طور پر قانون و راثت، عالمی قوانین، غلاموں کے متعلق قوانین اور قانون شیعہ میں نظر آتے ہیں۔ ان تمام اختلافات کے باوجود قانون سازی کا عمومی مزاج اور انتظامی امور کے متعلق ان کے ضوابط بنیادی طور پر ایک ہی رہے ہیں۔

قانون سازی میں اخلاقی معیارات اور قوانین کی اخلاقی قدر و قیمت کی اہمیت کو جاننے کے لئے اسلامی قانون کے ارتقا کے دور اول کا مطالعہ ناگزیر ہے۔ اس زمانے میں قانون سازی میں جو تحقیقی اور عقلی قوتیں کار فرمائی ہیں وہ رفتہ پس پشت ڈال دی گئیں اور قانون سازی کو ایک زندہ حرکی نظام کی بجائے الفاظ اور قضایا کا ایک نظام بنا دیا گیا جس میں تجویزی طریقے پر چند دیے گئے قضایا سے متعلق نتیجہ برآمد کرنا ایک قانون ساز کا اصل کام قرار پایا۔ گویا جو کام ایک قاضی ایک دیے گئے قانون کی روشنی میں اپنے فیضے صادر کرنے کے کرتا ہے، قانون سازی کی اصل قرار پا گیا۔ قرآن اور سنت رسولؐ کی پدانتوں، اخلاقی احکام اور معاشرے کی بہتری کے اقدامات کو ان کے صحیح پس منظر میں دیکھنے اور ان کو معاشرتی ضرورتوں سے متعلق سمجھنے کی بجائے، حقائق سے الگ کر کے تجدیدی ٹھکل دے دی گئی، اور اس تجدید سے مزید نتائج برآمد کر لئے گئے۔ جس زمانے میں یہ کام ہو رہا تھا وہی زمانہ اسلامی دنیا میں یوپانی مملکت کے روشناس ہونے کا ہے۔ اس ملنے سے پر سا گے کام کیا اور اسلامی پدانتا گیا، یہ فاسد پڑھتے گئے اور وقت وہ آیا کہ شریعت اور حقائق میں بعد المشرقین واقع ہو گیا۔ حقائق کی تفہیم رکھنے والے کو اسلام کے اخلاقی اور معاشرتی مصالح اور اس کی تعلیم سے واسطہ نہیں رہا، اور اسلام کے بظاہر سمجھنے والے معاشرتی تبدیلیوں سے بے خبر ہوتے گئے اور اس طرح مقاصد شریعت سے قطع تعلق کر کے، وہ صرف شریعت کے فقی اور ایمانی نظام سے نسلک ہو گئے۔ آج جس اجتہاد کی ضرورت پر کبھی کبھی زور دیا جاتا ہے وہ بھی

اسی اہمیتی اور فقی منطق کے سیاق میں ہے جو موجودہ زمانے کے تقاضوں کے لیے کافی نہیں ہے، ضرورت اس امر کی ہے کہ مقاصد شریعت کے تصور کو واضح طور پر سامنے رکھ کر، معاشرے کی اخلاقی اور اقداری تنقیم کے ساتھ قانون سازی کی جائے اور اس طرح قانون کو اخلاق کی عدالت سے پروانہ تصدیق دلایا جائے۔ یہ کوئی نئی بات نہیں ہے، سابقون الاولون نے یہی کام کیا تھا اور آج بھی کرنے کا کام یہی ہے۔



حواسی

ا۔ International Encyclopedia of the Social Sciences ص ۲۷۳، جلد ۹
اشاعت ۱۹۷۲ء،

H.L.A. Hart : Definition and Theory in Jurisprudence.

(۱۹۵۳ء) ۲۰ : ۲۷ : Law Quarterly Review

مزید دیکھیں اسی مصنف کی مصنف کی Law O.U.P 'The Concept of Law' اشاعت ۱۹۷۸ء خاص طور پر
ابواب ۸۴ اور ۹

۳۔ انسانیکو پڑیا آف سو شل سائنس حوالہ ماقبل

۴۔ تفصیل کے لئے دیکھیں Felix Cohen : Ethical Systems and Legal Ideals کارتل یونیورسٹی، پریس ۱۹۵۹ء

۵۔ مغربی فلسفہ قانون پر تدبیم یہودیت کا اثر بنت گرا ہے۔ بعد نامہ عقیق میں کافی تعداد میں ایسے
توانین موجود ہیں، جن کی پیروی اور نفاذ ہی اسرائیل کی ذمے داری تھی اور اسی پیروی پر ان کی
جزا اور سزا کا دار و دار تھا۔ عیسائیت میں یہ تصور بھی اسی منج سے آیا۔ حضرت عیسیٰ کا مشور قول
ہے کہ میں منی شریعت لے کر نہیں بلکہ پرانی شریعت کی تجدید کے لئے آیا ہوں۔ میکس ویرنے
یہ بتلا ہے کہ ہنی اسرائیل میں کاہن خدا کا نمائندہ تھا جو قانون ساز تھا، اور کاہن کا کام اس قانون
کی تعبیر اور تشریع تھا۔ بعد کی عیسائیت میں اس تصور میں کسی قدر تبدیلی آئی اور تھامس اکوئینس
Thomas Aquinas نے قانون کی تعریف اس طرح کی ہے کہ قانون مصلحت عامہ کی خاطر بنایا
ہوا ایک نظم ہے جو عامۃ الناس پر وہ ادارہ یا ہستی قائم کر سکتی ہے جس کے پاس قوت نافذہ ہے،

بظاہر اس تعریف میں خدا کا ذکر نہیں ہے، اور یہ یونانی فلکر خاص طور پر ارسٹو کے خیالات کی نمائندہ ہے۔ لیکن جلد ہی تھامس اکوئنس کرتا ہے کہ ”بادشاہ کو پروہت کا پابند ہونا چاہیے۔“ یعنی اگر پادری کسی قانون کو خدا کی نشایا اس کے قانون کے خلاف قرار دے دے، تو عوام پر اس حکم کی پابندی لازمی نہیں ہے بلکہ اس کی حکم عدولی لازمی ہے۔ ورنہ ایسا شخص عیسائیت سے خارج قرار دیا جاسکتا ہے۔ تفصیلات کے لیے دیکھیں:

Carl. J. Friedrich : The Philosophy of Law in Historical

Perspective. The University of Chicago press, 1958

۶۔ دیکھیں مقالات الاسلامین، ابوالحسن اشعری اردو ترجمہ محمد حنفی ندوی، ادارہ ثقافت اسلامیہ لاہور۔ ۲۰۱۹ء

۷۔ دیکھیے منظور احمد : Philosophical Dimension of The Quran : In ‘The Quran : The Main Spring of Islamic Thought Ed. Rashid Ahmad (Jullundhri) Published by The University of Baluchistan Quette

۸۔ مولانا اشرف علی تھانوی، تعلیم الدین، صفحہ ۱۲، کراچی ۱۹۷۹ء

۹۔ دیکھیں شبی نعمانی، الفاروق حصہ دوم صفحات ۲۰۶-۲۵۹ کراچی ۱۹۸۶ء

۱۰۔ دیکھیں ڈاکٹر محمد خالد مسعود : Islamic Legal Philosophy : ادارہ تحقیقات اسلامی، اسلام آباد ۱۹۷۷ء صفحات ۱-۱۵ اور ۱۳۹-۲۳۶ء
۱۱۔ اپنا صفحہ ۱۵۲-۱۵۳ء

۱۲۔ اپنا صفحہ ۲۲۱ء

۱۳۔ معاشرے کی کم سے کم ضروریات کا تعین مختلف زمانوں اور حالات کے تحت مختلف ہو سکتا ہے۔ لیکن ان کا تعلق انسانوں کے بنیادی حقوق اور بنیادی ضروریات سے ہے، جن کا پورا کرنا ایک مختتم معاشرے کا فرض ہے اور انسانوں کا بنیادی حق۔
۱۴۔ ڈاکٹر محمد خالد مسعود : حوالہ با قبل صفحات ۱۶۵-۱۷۲ء

- ۱۵۔ ایضاً صفحہ ۱۷۳
- ۱۶۔ قرآن لا یکلف اللہ نفساً الا وسعها ۲۸۶:۲
- اس مضمون کی تیاری میں مندرجہ ذیل کتابیں پیش نظر رہی ہیں۔
- Corl. Joaeehin Friedrich : The Philosophy of Law in His torical Perspective. ۱۹۵۸ء
- دی یونیورسٹی آف شکاگو، پریس ۱۹۵۸ء
- ۲۔ قانون اور اخلاق، مصنف لون ایل فلر، مترجم محمد علی صدیقی، اردو اکیڈمی سندھ، کراچی ۱۹۷۰ء
- ۳۔ محمد خضری بک : تاریخ فقہ اسلامی، اردو ترجمہ، مولانا جیب احمد ہاشمی، دارالاشراعت کراچی ۱۹۷۹ء
- ۴۔ سر عبد الرحیم : اصول فقہ اسلام، ترجمہ مولوی مسعود علی، کریم سنگ کراچی، ۱۹۷۰ء
- ۵۔ احمد حسن : The Early Development of Islamic Jurisprudence: مطبوعہ اسلامک ریسرچ انٹرٹھ، اسلام آباد ۱۹۷۰ء
- ۶۔ احمد حسن : The Dorrine of IJMA in Islam
- ۷۔ اسلامک ریسرچ انٹرٹھ، اسلام آباد، ۱۹۷۸ء
- ۸۔ مقدمہ تدوین فقہ، از مناظر احسن گیلانی، تقدیم و نظر ہانی، ڈاکٹر رشید احمد جالندھری، مکتبہ رشیدیہ، لاہور ۱۹۷۶ء
- Goldziher : Introduction to Islamic Theology and Law. -۸
- Ignaz
- ۹۔ پرنسپن یونیورسٹی، ۱۹۸۱ء
- Robert Roberts : The Social Laws of The Quran.
- ۱۰۔ سنگ میل پبلیکیشنز، لاہور ۱۹۷۸ء
- ۱۱۔ ایم، دقار الحق : Islamic Criminal Laws، ندیم لا بک ہاؤس، لاہور ۱۹۹۳ء

E.I.J. Rosenthal : Political Thought in Medieval Islam.

۱۱۔ کیمرج یونیورسٹی پر لیں ۱۹۹۳ء

۱۲۔ W.C. Smith : On Understanding Islam. اوارہ ادبیات دہلی، دہلی، ۱۹۸۵ء

۱۳۔ ڈاکٹر فضل الرحمن : Islamic Methodology in History.

۱۴۔ سشنل انسٹی ٹیوٹ آف اسلامک ریسرچ کراچی ۱۹۶۵ء

۱۵۔ David Lyons : Ethics and The Rule of Law. کیمرج یونیورسٹی پر لیں، لندن، ۱۹۸۳ء

۱۶۔ ۱۹۵۹ء

۱۷۔ Felix Cohen : Ethical Systems And Legal Ideas کورٹل یونیورسٹی پر لیں،

۱۸۔ ۱۹۵۹ء

